

၈။ ပုဂ္ဂလိကဈေးဖွင့်လှစ်ဖို့ ဘယ်လိုလုပ်ငန်းစဉ်တွေရှိပါသလဲ?

ပုဂ္ဂိုလ်တစ်ဦးဦးကပဲဖြစ်ဖြစ်၊ အဖွဲ့အစည်းတစ်ရပ်ရပ်ကဖြစ်ဖြစ် ပုဂ္ဂလိကဈေးဖွင့်လှစ်လိုလျှင် ပုဂ္ဂလိကဈေးဖွင့်လှစ်ခွင့်လိုင်စင်ရရှိဖို့ သက်ဆိုင်ရာစည်ပင်သာယာရေးကော်မတီထံ သတ်မှတ်ချက်တွေနဲ့ အညီ လျှောက်ထားရမှာ ဖြစ်ပါတယ်။ [၉၂။]

လျှောက်ထားရာမှာပါဝင်ရမယ့်အချက်တွေကတော့ အောက်ပါအတိုင်းဖြစ်ပါတယ်။

- (၁) လျှောက်ထားသူအမည်၊ နိုင်ငံသားစိစစ်ရေးလက်မှတ်(မိတ္တူ)။ အလုပ်အကိုင်၊ နေရပ်လိပ်စာ
- (၂) ကိုယ်ပိုင်ဈေး တည်ထောင်လုပ်ကိုင်လိုတဲ့ တည်နေရာ၊ အကျယ်အဝန်း၊ တည်နေရာပြမြေပုံ၊ လျှောက်ထားသူပိုင်ဖြစ်ကြောင်း ဥပဒေနဲ့အညီ ခိုင်လုံတဲ့ အထောက်အထား
- (၃) ကိုယ်ပိုင်ဈေးအတွင်း ဆိုင်ခန်းတွေအဖြစ် အသုံးပြုမယ့် အဆောက်အအုံ၊ အမျိုးအစား၊ အရေအတွက်၊ အကျယ်အဝန်း၊ ဆိုင်ခန်းအရေအတွက်နဲ့ ဈေးအင်္ဂါရပ်နဲ့အညီထားရှိမယ့် အထောက်အကူပြုလုပ်ငန်းဆိုင်ရာ အဆောက်အအုံနေရာတွေ ပါရှိတဲ့ ဈေးအကွက်ချပုံစံများ၊ ခန့်မှန်းကုန်ကျမည့်ငွေ
- (၄) နေ့စဉ် ဈေးဖွင့်ချိန်၊ ပိတ်ချိန်နဲ့ ဈေးပိတ်ရက်များ
- (၅) ရပ်ကွက်/ကျေးရွာအုပ်စု အုပ်ချုပ်ရေးမှူး ထောက်ခံချက်
- (၆) မီးသတ်ဦးစီးဌာနနဲ့ကျန်းမာရေးဦးစီးဌာနထောက်ခံချက်

ကော်မတီက ပုဂ္ဂလိကဈေး တည်ထောင်ဖွင့်လှစ်ဖို့ လျှောက်ထားသည့် လျှောက်လွှာပါ အချက်တွေ မှန်ကန်ခြင်းရှိ/မရှိစိစစ်ရမှာဖြစ်ပါတယ်။ လိုအပ်ပါက တိုင်းဒေသကြီး စည်ပင်သာယာရေးကော်မတီထံ လမ်းညွှန်ချက် တောင်းခံနိုင်ပါတယ်။လျှောက်ထားချက်ကို စိစစ်ပြီး ခွင့်ပြုတာ၊ ငြင်းပယ်တာကို ဆောင်ရွက်နိုင်ပါတယ်။ ခွင့်ပြုတာ၊ ငြင်းပယ်တာကို လျှောက်ထားတဲ့ နေ့မှစ၍ ရက်ပေါင်း(၃၀)အတွင်း အကြောင်းကြားရမှာ ဖြစ်ပါတယ်။ လိုင်စင်ထုတ်ပေးရန် ခွင့်ပြုရင် သတ်မှတ်လိုင်စင်ခ ပေးသွင်းစေပြီး လိုင်စင်ထုတ်ပေးရမှာ ဖြစ်ပါတယ်။ လိုင်စင်ခပေးသွင်းရာမှာ ငွေပေးသွင်းဖို့ ငွေသွင်းဖြတ်ပိုင်းကို ကော်မတီထံက ထုတ်ယူပြီး မြန်မာ့စီးပွားရေးဘဏ်မှာသာ ပေးသွင်းရမှာ ဖြစ်ပါတယ်။